

Fai 'e Alelie Coronel-Camitan
(Makatu'unga 'i ha talanoa mo'oni)

Na'e hoko 'a e talanoa ko 'eni 'i he 'Otu Filipaini.

Na'e fanongo 'a Teivi ki he tukituki ange 'ene fa'e'e 'i hono loki mohé. Kuo taimi ke ke 'ā. Na'á ne tu'u hake mei he mohengá 'o tafitafi hono matá. Na'á ne kau atu leva mo Mami, Teti, mo e toenga 'o e fānaú 'i he loki 'i mu'á.

Na'e pehē ange 'a Mami, "Mālō 'etau ma'u ki he pongipongí ni." Na'e malimali fiemohea 'a Teivi. Na'e tū'ulutui 'a e fāmilí, pea fai 'e Teti ha lotu ke kamata honau 'ahó.

Na'e pehē ange 'a Mami, "Oku ou fie vahevahe ha potufolofola ma'ongo'onga he pongipongí ni." Na'á ne fakaava hake e Tohi 'a Molomoná. "Ko e Molonai 7:45 'eni. 'Pea 'oku kātaki fuoloa 'a e manava'ofá, pea 'oku 'ofa ia."

Na'e fakakaukau 'a Teivi ki he folofolá 'i he'ene teuteu ki he akó. Kimu'a peá ne hū ki tu'a he matapaá, na'á ne fai ha lotu. Na'á ne lotu 'o pehē, "Kātaki 'o tokoni mai ke u anga'ofa he 'ahó ni."

Na'e ongo'i fiefia 'a Teivi 'i he kalasí 'i he'ene fai 'ene ngāue fakaakó. Na'á ne fakafanongo lelei 'i hono 'oange 'e Faiako

Filita ha ngaahi fo'i lea sipela fo'ou ke ako.

Ne 'ikai fuoloa kuo taimi 'a e kai ho'ataá. Na'e fakatau mai 'e Teivi ha kumala melie mo ha inu mokomoko. Na'á ne tangutu hifo mo hono ngaahi kaungāme'á 'o kamata talanoa.

Na'e 'ikai fuoloa kuó ne fanongo ki ha fānau 'e ni'ihi 'i he tēpile hokó. Na'e 'i ai ha ongo tamaiki tangata na'á na fakamatalilí 'i ha ki'i tamasi'i fo'ou ange ko Hōsea. Na'e tupu si'isi'i 'a Hōsea 'i hono ta'u motu'á, ka na'á ne angalelei ki he ni'ihi kehé mo ngāue mālohi 'i he kalasí. Na'e 'i ai e kai ho'atā 'a e tamaiki tangata kehé, ka na'e hala 'a Hōsea.

Na'e fehu'i ange 'e 'Anitoniō, "Ko e hā 'okú ke fu'u si'isi'i pehē ai? 'Oku 'ikai ke 'i ai ho'o me'akai 'i 'api?"

Na'e tafoki taimi si'i atu 'a Teivi ki he tamaiki tangatá ke sio kia Uakini 'okú ne to'o e kato 'a Hōseá 'o tolongi kia 'Anitoniō. Na'e tulimui atu 'a Hōsea 'ia 'Anitoniō ke fakafoki mai 'ene 'ū me'á.

Na'e pehē ange 'e Hōsea, "Kātaki 'o fakafoki mai 'eku kató."

Ka na'e 'ikai fanongo 'a 'Anitoniō mo Uakini. Na'e talaange 'e Uakini, "Oku fu'u motu'a mo palakú ho'o kató!"

Na'e fanongo 'a Teivi ki he ngaahi fo'i lea ta'e'ofa

ANGA'OFA HE TAIMI KAI HO'ATAÁ

'E fakakata 'aki nai ia 'e he tamaiki tangata kehé?



kotoa ko 'eni, ka na'á ne manavasi'i ke tokoni kia Hōsea. Ko e hā e fakakaukau 'a e tamaiki kehé? 'E fakakata 'aki nai ia 'e Uakini mo 'Anitoniō?

Na'á ne fakakaukau leva ki he potufolofola na'e lau 'e Mami he pongipongi ko ia. 'Oku angalelei 'a e 'ofa faka-Kalaisí. 'E fiema'u 'e Sīsū Kalaisi ke ne anga'ofa. Ko e me'a totonu ia ke fai.

Na'e tu'u hake 'a Teivi 'o hanga atu ki he tamaiki tangata kehé. "Tuku hono fakamatalilí 'a Hōseá. Kātaki 'o fakafoki ange 'ene kató."

Na'e fehu'i ange 'e Uakini, "Ko e hā ho'o palopalemá?"

Na'e pehē ange 'e Teivi, "Ko e hā 'okú ke anga ta'e'ofa pehē ai kia Hōseá? Na'e 'ikai ke ne fai ha me'a hala." Na'á ne ki'i mānava lōloa leva. "Oku 'ofa 'a Sīsū 'iate kitautolu kotoa, pea 'okú Ne finangalo ke tau anga'ofa. Kātaki 'o tuku hono fakamatalilí 'a Hōseá. 'Oku hala 'a e fakamamahí. Kapau te ke hokohoko atu hono fai iá, te u ui mai 'a Faiako Filita."

Na'e sio hifo 'a 'Anitoniō ki hono suú. Na'á ne 'oange kia Hōsea 'ene kató. Na'á ne pehē le'o si'i ange, "Fakamolemole." Na'á ne foki atu mo Uakini ki hona nofo'angá.

Na'e pehē ange 'e Hōsea, "Mālō."

Na'e tātadā 'e Teivi 'a e uma 'o Hōseá. "Okú ta kaungāme'a 'eni."

Ne malimali 'a Hōsea. Na'e talaange 'e Teivi ki hono fāmilí 'i 'api 'a e me'a na'e hokó.

Na'e talaange 'e Teti, "Na'e 'ikai ko ha me'a faingofua ia, ka na'á ke fai e me'a totonú."

Na'e pehē ange 'e Mami, "Oku ou laukau 'aki koe 'i ho'o anga'ofá."

'I he tokoni 'a Mami he 'aho hono hokó ke fa'o 'ene me'akai ho'ataá, na'e fehu'i ange 'e Teivi, "E sai nai ke ta ngaahi ha sanuisi 'e ua?"

"He ko e hā? 'Okú ke fu'u fiekaia?" Ko e fehu'i atu ia 'a Mamí.

Na'e kata 'a Teivi. "Ikai, ka na'á ku fakatokanga'i 'aneafi na'e 'ikai ha me'akai 'a Hōsea. 'Oku ou fie vahevahe 'eku me'akai mo ia."

"Ko ha fakakaukau lelei ia!" Na'e toe 'omi 'e Mami ha mā pea ngaahi 'e Teivi ha sanuisi 'e taha.

'I he taimi kai ho'ataá, na'e tangutu 'a Teivi mo Hōsea 'o kai fakataha 'ena sanuisi. Na'e fiema'u ha loto-to'a ke ta'ofi e toenga 'o e fānau akó mei hono fakamamahí 'o Hōseá. Ka na'e 'ofa 'a Teivi 'i hono kaungāme'a fo'ou, pea na'á ne 'ilo'i na'e fiefia 'a e Tamai Hēvaní 'i he'ene fili ke anga'ofá. ●